

Áki G. Olsen, VÍF – Stigini mest umráðandi



Eftir ein skaðasteðg upp á ein lítlan mánað var Áki G. Olsen sunnudagin aftur á liðnum hjá VÍF.

HONDBÓLTSPRÁT

Terji Nielsen
terji@sosialurin.fo

Tað var ein ikki sørt pøstur Áki G. Olsen, ið vit fingi orðið á beint eftir dystin móti Neistanum í Vestmanna sunnudagin. Áki ásanndi, at avrikið hjá VÍF ikki hevði verið tað besta, men hinvegin so høvdu teir fingið bæði stigini, og tað var tað mest umráðandi hjá teimum.

Langt frá meistaraspælinum

Áki ásanndi eisini eftir dystin, at hóast gullið er nær, so var tað langt frá nakað meistaraspæl, ið VÍF sýndi í dystinum sunnudagin.

- Eg veit ikki, hví vit spældu so illa. Gott nokk hava vit mist nakrar spælarar, men í dag gjørdist tað alt ov rótut, segði Áki G. Olsen. Hann legði tó afturat, at sterkasta vápnid hjá VÍF í løtuni er viljin, og tá blívur tað ofta eitt sindur rótut, men tað bilar ikki so nógv, tá ið kappingin er komin so mikið langt, tí tað skal tað bara vinnast, segði hann.

Áki helt, at dysturin móti Neistanum sunnudagin prógvaði enn einaferð, at í ár kunnu øll vinna á øllum í manskappingini.

Leygardagin kann VÍF tryggja sær meistaraheitið, og tað ætla teir eisini, sigur Áki G. Olsen.

- Vit ætla okkum at gerast meistarar sunnudagin móti KÍF. Gongur tað ikki, so biðar Kyndil í næsta umfarinum, og tað eru vit eisini klárir til, sigur Áki G. Olsen at enda.

VÍF-Neistin 26-23 (9-11)

Stóð nógv á hjá VÍF

Tað reið um snarið hjá vestmenningum, tá ið Neistin var og vitjaði sunnudagin, men tað eydnaðist oddaliðnum at fáa tey bæði stigini, ið alt snýr seg um.

ATLANTIC AIRWAYS KAPPINGIN

Terji Nielsen
terji@sosialurin.fo

Tey flestu høvdu óivað væntað, at talan fór at verða um ein avgreiðsluspurning hjá VÍF, tá ið teir sunnudagin høvdu vitjan av botnliðnum Neistanum, men so var ikki, og tað stóð nógv á, áðrenn tað loksins eydnaðist VÍF at tryggja sær bæði stigini.

Áki við aftur

Vestmenningar høvdu sunnudagin Áka G. Olsen við aftur í hópnum, og tað var kærkomin styrkur. Áki byrjaði á beinkinum, men tað gekk ikki long tíð, áðrenn hann bleiv sendur á vøllin.

Gestirnir úr Neistanum byrjaðu dystin væl betur enn VÍF, og ikki minst vóru tað teir báðir Jota í málinum og stórskjúttin Damir Oros, ið góvu vestmenningum grá hár í høvdið. Jota stóð sera væl frá byrjan, og hetta gjørdi, at vestmenningarnir gjørdust eitt sindur bangnir fyri at royna seg móti málinum.

Í hinum endanum fekk verjan hjá VÍF als ikki steðgað Damir Oros, sum sunnudagin vísti, hví hann í fjør var kosin til ársins leikara í Føroyum. Damir nærur langaði bóltarnar í kassan nærum eitt vild, og Eli Müller fekk als ikki fatur á skotunum hjá stórskjúttanum.

Mansverja gjørdi mun

Tað var Neistin, sum var betra liðið í fyrra hálvleiki, og tí var tað eisini fult uppiborið, at havnarliðið fór til hálvleiks við einari leiðslu upp á tvey mál, 11-9, og gamli venjarin hjá Neistanum, Dia Midjord, sum nú venur VÍF, hevði óivað fingið nógv at hugsa um í fyrra hálvleiki.

Seint í fyrra hálvleiki fór VÍF undir mansverju av Damir Oros, og hetta skuldi vísa seg at verða ein skilagóð avgerð. Í seinna hálvleiki gjørdi hetta sítt til, at tað bráðdliga kom stígur í álopsspælið hjá Neistanum, og tá ið tað so eydnaðist Neistanum at koma til nakrar opnar møguleikar,



Tað eydnaðist loksins Sámal Joensen og VÍF eftir tógvið stríð at basa Tróndi Kragesteen og Neistanum, sum annars bitu sera væl frá sær í dystinum í Vestmanna sunnudagin.

Mynd: Álvur Haraldsen

so stóðu ein sera vølleikandi Eli Müller enn einaferð ein fínan dyst. Eli spældi seg av álvara heitan eftir stegðin, og hann átti sín stóra leiklut í at tað eydnaðist VÍF at taka Neistan aftur.

Í hinum endanum var tað Daniel Rapa, ið var stóri leikarin hjá vestmenningum. Rapa hevur mangan fingið toyggið fyri at brenna ov nógv, men sunnudagin var rumenin í rætta hýrinum, og serliga í seinna hálvleiki langaði hann ein bólt fyri og annan eftir í netmeskarnar aftan fyri Jota í málinum hjá Neistanum.

Neistin knekkaði men kom aftur

Tú hevði allatíðina varhugan av, at hóast Neistin hevði leiðsluna, so fór VÍF at vinna dystin. Onkur áskoðari helt fyri í steðg-

inum, at tað gingi neyvan meiri enn 5-10 minuttir av seinna hálvleiki, so fóru vestmenningar at yvirhála Neistan, og so var dysturin avgjörður. Hetta vísti seg eisini partvís at verða rætt, tí tað gingi bara slakir tiggju minuttir av seinna hálvleiki, so hevði VÍF lagt seg á odda 16-14. Neistin tóktist falla í fátt, og væl stuðlaðir av trúfastu áskoðarunum hjá sær fór VÍF-maskinan í gongd. Tá ið so Daniel Rapa góðar 12 minuttir fyri leiklok legði VÍF á odda 19-15, hildu tey flestu, at Neistin fekk mønustingin, men havnar-menninir tóku øll á bóli og svaraðu so dyggiliga aftur.

Fet fyri fet tóku teir bláu seg inn aftur á oddaliðið, og tað sást á øllum brøgdum, at tað var ikki nakað, ið heimaliðið hevði væntað, og eina løtu tóktust vestmenningarnir rættuliga bangnir fyri, at teir skuldu

missa stigini og harvið eitt týðandi fet í FM-stríðnum. Men enn einaferð vóru tað teir báðir Daniel Rapa og Eli Müller, sum við ávíkavist týðandi málum og týðandi bjargingum syrgdu fyri, at bæði stigini vóru verandi í Vestmanna, og at VÍF nú bert er eitt stig frá at tryggja sær føroyameistaraheitið í manskondbólti 2005.

Komandi leygardag skal VÍF til Hoyvíkar, har teir skulu spæla móti KÍF, og tá kann meistaraheitið, sum leingi hevur ligið í Gassadali, hóast teir í VÍF ikki vilja ásanna tað. Uttan iva fara vestmenningar mansksterkir til Hoyvíkar leygardagin, og tað eigur at verða ein motivatiónsfaktoruri hjá vestmenningum, at teir í seinasta dystinum móti KÍF vóru fyri einum óvæntaðum ósigri í Vestmanna.

VÍF-Neistin 26-23 (9-11)

VÍF: Daniel Rapa 9, Sámal Joensen 7(2), Agnar Joensen 5, Sjørður Poulsen 2, Áki G. Olsen 2, John Zachariassen 1
Neistin: Damir Oros 9(1), Blagoje Buha 6(2), Áki Mørk 3, Helgi Michelsen 2, Rani Slættanes 1, Roar Dalsgarð 1, Tróndur Kragesteen 1

Brottskøst: VÍF 3(2), Neistin 4(3)

Útvisingar: VÍF 2

Dómarar: Brandur Johansen og Heri Petersen - Var rættuliga trupult at síggja linjuna í dømingini hjá teimum, men hinvegin vóru teir róligir og lótu menn sleppa at spæla hondbólt, uttan at bríkslað var allatíðina.